

قیام امن کیلئے حکومت کی مخلصانہ کوشش میں بھرپور تعاون کریں گے، الطاف حسین  
بے روزگاری، مہنگائی اور بنیادی سہولیات کی عدم فراہمی بھی امن و امان کی صورتحال پر اثر انداز ہوتی ہیں  
حکومت، امن و استحکام کے قیام کے ساتھ عوام کے بنیادی مسائل کے حل کیلئے بھی مؤثر اقدامات کرے  
رابطہ کمیٹی پاکستان اور لندن کے ارکان کے مشترکہ اجلاس سے خطاب

لندن۔۔۔ 5 اگست 2011ء

متحدہ قومی موومنٹ کے قائد جناب الطاف حسین نے کہا ہے کہ کراچی میں مستقل اور پائیدار امن کے قیام کیلئے حکومت جو بھی مخلصانہ کوشش کرے گی ایم کیو ایم اس  
میں بھرپور تعاون کرے گی۔ انہوں نے یہ بات ایم کیو ایم رابطہ کمیٹی لندن اور پاکستان کے مشترکہ اجلاس سے خطاب کرتے ہوئے کہی۔ جناب الطاف حسین نے کہا کہ ایم کیو ایم  
نے ہمیشہ ملکی مفاد کو ترجیح دی ہے اور اسے آج بھی ملک و قوم کا اجتماعی مفاد سب سے عزیز ہے۔ جناب الطاف حسین نے رمضان المبارک میں بجلی کی لوڈ شیڈنگ، گیس کے بحران  
اور عوام کو درپیش دیگر مسائل پر گہری تشویش کا اظہار کرتے ہوئے کہا کہ رمضان المبارک میں سحر و افطار کے دوران بجلی کی عدم فراہمی سے شہریوں کو درپیش مشکلات قابل تشویش  
ہیں، عوام کو درپیش مسائل کا حل تلاش کرنا حکومت کی بنیادی ذمہ داری ہے اور حکومت کو چاہئے کہ وہ کراچی سمیت ملک بھر میں امن و استحکام کے قیام کے ساتھ ساتھ بے  
روزگاری، مہنگائی، بجلی کی لوڈ شیڈنگ، گیس کے بحران اور دیگر مسائل کے حل کیلئے بھی مؤثر اقدامات کرے۔ جناب الطاف حسین نے کہا کہ بے روزگاری، مہنگائی اور بنیادی  
سہولیات کی عدم فراہمی بھی ملک میں امن و امان کی صورتحال پر اثر انداز ہوتی رہی ہیں اور ایم کیو ایم چاہتی ہے کہ کراچی سمیت ملک بھر میں پائیدار امن قائم ہو اور کراچی میں  
معاشی و اقتصادی سرگرمیاں بلا کسی رکاوٹ کے جاری رہیں اور عوام امن و سکون سے اپنی زندگی گزاریں۔ جناب الطاف حسین نے حکومت سے مطالبہ کیا کہ کراچی میں دہشت  
گردوں کے حملوں سے متاثرہ افراد کے نقصانات کا ازالہ کیا جائے۔ انہوں نے رابطہ کمیٹی کو ہدایت کی کہ وہ کراچی میں مستقل اور پائیدار امن اور استحکام کیلئے تمام سیاسی و مذہبی  
جماعتوں کے رہنماؤں اور تمام مکاتب فکر کے علمائے کرام، ذاکرین سے رابطے کریں اور گزشتہ دنوں دہشت گردوں کے حملوں کا نشانہ بننے والے متاثرہ عوام کی ہر ممکن  
مدد کریں۔ انہوں نے رابطہ کمیٹی کے ارکان اور تمام ارکان پارلیمنٹ کو ہدایت کی کہ وہ کسی بھی موقع پر گالی کا جواب گالی سے ہر گز نہ دیں اور اپوائوں، ٹی وی ٹاک شو اور ہر فورم پر  
اپنے موقف کو شائستہ انداز میں پیش کریں اور تلخ کلامی کے بجائے دلائل کے ذریعے اپنا مقدمہ پیش کریں۔

نذیر حسین میڈیکل کمپلیکس حیدرآباد کا افتتاح ہفتہ کو کیا جائے گا، الطاف حسین ٹیلی فونک خطاب کریں گے

حیدرآباد۔۔۔ 5 اگست 2011ء

متحدہ قومی موومنٹ کے فلاحی ادارے خدمت خلق فاؤنڈیشن کے زیر اہتمام کل مورخہ 6، اگست بروز ہفتہ کو شام 5 بجے حیدرآباد ریلوے اسٹیشن کے سامنے نذیر حسین میڈیکل  
کمپلیکس اسپتال کا افتتاح کیا جائے گا۔ افتتاحی تقریب سے متحدہ قومی موومنٹ کے قائد جناب الطاف حسین لندن سے خصوصی ٹیلی فونک خطاب کریں گے۔ خدمت خلق  
فاؤنڈیشن کی جانب سے نذیر حسین میڈیکل کمپلیکس اسپتال کی افتتاحی تقریب میں ایم کیو ایم کی رابطہ کمیٹی کے اراکین، حق پرست ارکان اسمبلی اور عمائدین شہر بھی شرکت کریں  
گے جبکہ کے کے ایف کے زیر اہتمام نذیر حسین میڈیکل کمپلیکس کی افتتاحی تقریب کے انتظامات کو حتمی شکل دیدی گئی ہے۔

ایم کیو ایم کے ذمہ داران و کارکنان کی سینئر صحافی یوسف خان کی نماز جنازہ و تدفین میں شرکت

کراچی۔۔۔ 05 اگست 2011ء

متحدہ قومی موومنٹ کی رابطہ کمیٹی کے اراکین رضا ہارون، واسع حلیل، ڈاکٹر صغیر احمد اور حق پرست ارکان اسمبلی، مقیم عالم اور رؤف صدیقی کے علاوہ ایم کیو ایم ڈیفنس کلفٹن سیکٹر کے  
ذمہ داران و کارکنان نے سینئر صحافی، ممتاز تجزیہ نگار اور کراچی پریس کلب کے سابق صدر یوسف خان کی نماز جنازہ اور تدفین میں شرکت کی اور ایم کیو ایم کے قائد جناب الطاف  
حسین کی جانب سے مرحوم کی قبر پر پھولوں کی چادر چڑھائی۔ رابطہ کمیٹی کے ارکان نے جنازے میں موجود یوسف خان مرحوم کے صاحبزادوں اور دیگر رشتہ داروں سے قائد تحریک  
جناب الطاف حسین اور اپنی جانب سے دلی تعزیت کا اظہار کیا۔

جدید طبی سہولیات سے آراستہ نذیر حسین میڈیکل کمپلیکس اسپتال حیدرآباد کا افتتاح کل کیا جائے گا  
 نذیر حسین میڈیکل کمپلیکس میں مریضوں کو مفت یا انتہائی معمولی فیس پر علاج و معالجہ کی جدید ترین  
 اور عصر حاضر کی تمام ضروری طبی سہولیات فراہم کی جائیں گی، بچوں کیلئے انتہائی نگہداشت وارڈ بمعہ وینٹی لیٹرز پہلے ہی قائم کر دیا گیا ہے  
 حیدرآباد کی عوام کی جانب سے کمپلیکس کی تعمیر کا زبردست خیر مقدم کیا جا رہا ہے

حیدرآباد۔۔۔5، اگست 2011ء

متحدہ قومی موومنٹ کے فلاحی ادارے خدمت خلق فاؤنڈیشن کے زیر اہتمام مورخہ 6 اگست بروز ہفتہ کو حیدرآباد ریلوے اسٹیشن کے سامنے جدید طبی سہولیات سے آراستہ نذیر حسین  
 میڈیکل کمپلیکس اسپتال کا افتتاح کیا جائے گا، نذیر حسین میڈیکل کمپلیکس حیدرآباد سمیت سندھ بھر میں اپنی نوعیت کا واحد جدید طبی ادارہ ثابت ہوگا جس  
 میں ماہر ڈاکٹرز اور پیرامیڈیکل اسٹاف کی کیگرانی میں خصوصاً بچوں، خواتین اور دیگر مریضوں کیلئے دور حاضر کی جدید مشینری و ٹیکنالوجی، انکیوبیٹر، ای سی جی، الٹراساؤنڈ اور پتھالوجیکل  
 لیبارٹری کی سہولیات میسر ہوگی کمپلیکس کے قیام سے حیدرآباد اور سندھ سے تعلق رکھنے والے مریضوں کو بروقت طبی سہولیات میسر آئیگی۔ واضح رہے کہ نذیر حسین میڈیکل کمپلیکس  
 میں مریضوں کو مفت یا انتہائی معمولی فیس پر علاج و معالجہ کی جدید ترین اور عصر حاضر کی تمام ضروری طبی سہولیات فراہم کی جائیں گی۔ نذیر حسین میڈیکل کمپلیکس میں 70 بستروں پر  
 مشتمل جدید ترین اسپتال قائم کیا گیا ہے جہاں چوبیس گھنٹے بچوں کی بیماریوں کے ماہر ڈاکٹرز اپنی خدمات انجام دیں گے جبکہ کئی بستروں پر مشتمل پاکستان میں پہلا بچوں کیلئے  
 انتہائی نگہداشت وارڈ بمعہ وینٹی لیٹرز پہلے ہی قائم کر دیا گیا ہے، واضح رہے کہ نذیر حسین میڈیکل کمپلیکس حیدرآباد ہی وہ واحد فلاحی ادارہ ہوگا جس میں بچوں کیلئے وینٹی لیٹرز کی  
 سہولت حاصل ہوگی۔ نذیر حسین میڈیکل کمپلیکس میں جدید نرسری کا قیام بھی عمل میں لایا گیا ہے جہاں انکیوبیٹر، فوٹو تھراپی سمیت دیگر جدید سہولیات موجود ہیں جب کہ اس میں  
 جدید سہولیات سے آراستہ لیبر روم، الٹراساؤنڈ، ایکسرے، جدید لیبارٹری اور بلڈ بینک بھی عوام کیلئے چوبیس گھنٹے موجود ہوگا۔ حیدرآباد میں نذیر حسین میڈیکل کمپلیکس کی تعمیر سے  
 63 برسوں سے جدید علاج و معالجہ کی سہولیات سے محروم حیدرآباد کی عوام سمیت سندھ بھر کے غریب عوام میں خوشی کی لہر پائی جا رہی ہے اور اب حیدرآباد اور اس کے قرب و جوار  
 کے علاقوں میں کوئی بھی غریب بچہ اور مستحق خواتین مریض علاج و معالجہ کی سہولت سے محروم نہیں رہیں گی اور اہلیان حیدرآباد کی جانب سے کمپلیکس کی تعمیر کا خیر مقدم کیا جا رہا ہے۔

